

Il-Proġett ta' Restawr li sar fuq l-istatwa antika ta' San Pawl maħduma fl-irham li kien hemm fil-faċċata tal-knisja

Robert Cassar M.A., B.Cons (Hons), B.A. (Hons) └

Kien għall-habta ta' Awissu ta' l-2005 meta rċevejt telefonata minghand il-Monsinjur Azzopardi jghidli kemm kien konċernat dwar il-qagħda ta' l-istatwa antika ta' l-irham ta' San Pawl u li kienet tinsab fuq il-frontispizju tal-knisja ta' San Publu annessa ma' dik tal-Kollegġjata ta' San Pawl. Din l-istatwa kważi minsija minn dawk mdorrija ma dawn l-inhaw i kienet tihbed il-kurżità ta' ftit studjużi li għarfu minn kif kienet tidher mill-bod, li l-istil tagħha jjarreb lejn iż-żminijiet imweghera tal-medjuevu. Fost dawn l-istudjużi li interessaw rwieghom f'din l-istatwa għall-kwalitajiet rari tagħha nsibu lill-Monsinjur Azzopardi innifsu u lill-Professor Buhagiar u li jsemmiha fil-kitbiet tiegħu fosthom il-ktieb *The Late Medieval Art and Architecture of the Maltese Islands*. Dwar l-istatwa jghid hekk: *"This is Malta's only significant late Gothic sculpture, and the good quality of the work suggests a prestigious commission. Although the provenance is unknown, it is probable that it belonged to the church or, perhaps its sacred grotto."* Huwa jkompli jghid, *"Sicily is a likely possibility, but the style has an international quality that makes its date and centre of production difficult to identify."*¹

Studji Preliminari

Monsinjur Azzopardi qal li peress li l-istatwa hija ta' importanza storika, huwa xtaq li jien nitla neżaminaha mill-viċin u wara jinkiteb rapport dettaljat fuq l-istat li kienet fiha. Permezz ta' high-up, tlajt nara l-qagħda ta' l-istatwa, li aktar ma bdejt nersaq viċin, aktar bdejt ninduna bil-kundizzjoni hażina li kienet fiha. L-istatwa kienet qed issofri minn nuqqas ta' attenzjoni u manutenzjoni minhabba l-fatt li kienet qiegħda f'post fejn ma tantx tintlaħaq. Fost l-aktar kawżi li kienu qed jikkagunaw deterojazzjoni nsibu dik ta' l-erożjoni ta' l-uċuh ta' l-irham minhabba li hija kienet esposta għall-elementi tar-rih u x-xita. Permezz ta' dawn, hafna mid-dettalji originali ttieklu u llixxaw.

Problema kbira kienet li l-cristalli ta' l-irham bdew jtilfu dik l-adeżjoni ta' bejniethom u għalhekk instab li kienu qed jitfatfru tant li l-wiċċ originali ta' l-istatwa kien intilef. Tip ta' hsara ohra li nstabet kienet fil-parti ta' taht il-faxx ta' mal-qadd ta' l-istatwa. L-irham ta' mal-vina griza li hemm fl-irhama kienu qed jifarku.

Barra mill-hsarat li kienu qed jaffettwaw l-irhama nfisha, kien hemm hsarat ohra li kienu qed jtellfu mill-apprezzament ta' l-istatwa. Dawn kienu jinkludu l-formazzjoni ta' krosta sewdenija li normalment titrabba fil-partijiet fejn ix-xita u l-irjihat ma jilhqax. Dawn jiffurmaw permezz tat-trab tal-ġebbla nfisha li jithallat ma dhahen li jniġġsu l-ambjent bhalma huwa tal-karozzi u makkinarju iehor. Din il-krosta kienet mqabba sew ma' l-irham u minbarra li kienet qed toskura l-irham, kienet qed isservi ta' agent ta' korrozzjoni aċiduż li jibdel l-irham f'ġibs.

L-istatwa kienet qed issofri wkoll minn attakk bijoloġiku minn hass u likeni li trabbew u amalqamaw b'mod aggressiv mal-wiċċ tal-ġebbla. Dawn jitrabbew l-aktar fil-partijiet fejn in-nida u x-xita jistrieħu fuq l-irham u jipprovdu ambjent tajjeb biex dawn jikbru. Fost dawn instabu żewġ kwalitajiet; kien hemm dawk bojod li nstabu mal-partijiet fejn l-ilma jqattar bhaxxfar tal-lisba, u ohrajn aktar skuri. Dawn ta' l-ahhar kif ukoll hass u likeni ohra ta' kuluri differenti, nstabu l-aktar fil-partijiet ta' madwar il-pedestall u s-saqajn ta' l-istatwa. Fiż-żewġ każijiet, l-likeni u l-hass kien qed jikkontribwixxi għal deterjorament tal-wiċċ ta' l-irham minhabba l-fatt li dawn it-tnejn meta jixxarbu jtilqu ċerti sustanzi aċidużi li jieklu l-irham b'mod irreversibbli.

Minn din l-investigazzjoni preliminari innutajt wkoll aktar hsara fosthom l-id il-leminija u l-manku tax-xabla. Dawn kienu maqtugħa indipendenti għalihom mill-istatwa u kienu qed iżommu f'poshom permezz ta' pinnijiet tar-ram li kienu qed jtebbgħu l-irham b'lewn hadrani. L-id li għandha s-swaba





L-istatwa qabel ma tnizzlet min-niċċa

kollha mtajra kienet f'dawn l-ahhar hmistax-il sena msewwija. Is-swaba kienu ġew maħduma b'xi cement abjad iebes li għatta hafna mill-original. Apparti minn dawn, l-istatwa soffriet minn daqqiet permezz ta' hbit minn oġġetti oħra. Sinjali ta' dan jidhru f'diversi forom bħal grif fond u partijiet mtajra bħal fix-xfar tal-lisba.

Minhabba l-hsarat li kienu nstabu, ġie deċiż li l-istatwa titnizel minn postha biex barra li jkompli jsir studju dettaljat tagħha, titwaqqaf l-hsara li kien qed jiġriha, permezz ta' intervent ta' restawr. Ir-rapport tal-kundizzjoni ta' l-istatwa tressaq flimkien mar-rikors lill-Kummissjoni ta' l-Arti Sagra fi hdan il-Kurja Arċiveskovili ta' Malta. Ir-rikors ġie aċċettat

u l-istatwa tnizzlet minn niċċa fejn kienet permezz ta' krane bil-ghajnuna tas-Sur Ronnie Pisani nhar il-Ġimgħa, 13 ta' Jannar 2006. L-istatwa tpoġġiet fil-Mużew Wiganacourt minn fejn stajna nistudjawha aktar mill-qrib. Minhabba l-istat ta' konservazzjoni li l-istatwa kienet fiha u peres li l-istil ta' l-istatwa huwa uniku u rari għall-gżejjer Maltin, ġie deċiż li ssir kopja fidila ta' din l-istatwa biex titpoġġa fil-faċċata tal-knisja u għalhekk ma jintilef xejn mill-originalità tal-faċċata. Mill-banda l-oħra, l-istatwa restawrata tista tibqa tiġi apprezzata ahjar mill-viċin u fl-istess hin tkun preservata għall-futur ġewwa l-Mużew Wiganacourt.

Skoperti Godda


Peress li l-istatwa kienet fin-niċċa tagħha u l-parti ta' wara ma kienx daqshekk aċċessibbli waqt li kienet f'postha, wara li tnizzlet, skoprejna xi dettalji li jagħtu hjiel għall-origini ta' l-istatwa. Indunajna li d-dahar ta' l-istatwa ma hux irfinut speċjalment fil-parti ta' l-għonq. Dawn juruna li probabbilment l-istatwa kienet minn dejjem intenzjonata għal go xi niċċa u għalhekk id-dahar ta' l-istatwa ma inghatax hafna importanza. Barra minn hekk fil-parti ta' fuq tar-ras, sibna toqba li probabbilment fiha kienet mwahhla xi tip ta' dijadema. Però l-aktar skoperta nteressanti hija li fuq in-naha tax-xellug ta' dahru deher parti minn fregġu magħmul mill-weraq ta' l-akantu. Dawn ma għandhom x'jaqsmu xejn kemm ma' l-istil ta' l-istatwa u aktar u aktar mat-tema tagħha. Però din l-iskoperta tagħtina hafna nformazzjoni. L-istatwa hija maħduma minn xi gwarniċ kbir ta' l-epoka Rumana u li xi darba kien jagħmel parti minn xi bini kbir. Fl-epoka tal-medjuevu, din kienet xi haġa komuni fejn jutilizzaw materjali mir-rovini ta' epoki preċedenti. Jekk thares lejn l-istatwa mill-ġenb, wiehed jista' jiehu ideja ta' kemm kienet wiesa l-blokka. Din l-informazzjoni mportanti titfalna dawl ukoll dwar ir-restrizzjonijiet li l-iskultur kellu biex johroġ il-figura ta' San Pawl. Kien



Waqt ir-restawr



Dettall: Disinn fid-dahar ta' l-istatwa – fregġu bil-weraq ta' l-akantu



Dettall tal-wiċċ





L-id il-lemnija ta' l-istatwa – mhux mill-istess irhama

ghalhekk li l-id ix-xellugija hariġha minn biċċa rhama separata u mhux mill-istess blokka.

Din l-informazzjoni tista' titfa' dawl dwar il-provenjenza ta' l-istatwa jew ahjar minn fejn ingab dan il-gwarniċ u fejn inhadem, . . . jekk hux Malta stess, jew xi post viċin bhal Sqallija jew l-Italja ta' isfel. It-tip ta' rhama li hija mahduma minnha tidher li nqatgħet mill-Greċja sewwa sew mill-Gholja ta' Imetto². Dan it-tip ta' rham tant u hekk huwa magħruf bhala *Marmo dell' Imetto* jew *Marmo Cipolla*. Dan għandu vini griži li normalment jimxu paralleli ma' xulxin bhalma nsibu fl-istatwa ta' San Pawl. Dan l-irham beda jinqata' u jintuża fi kwantitajiet kbar mir-Rumani għal xi binjiet imponenti wara s-sena mija qabel Kristu³.

Il-Proġett ta' Restawr u Konservazzjoni

Il-proġett ta' restawr u konservazzjoni ġie fdat f'idejn il-Koperattiva ta' Restawr ReCoop. Ix-xogħol kollu sar fil-Mużew Wignacourt bejn Frar u April ta' l-2006. Qabel ma nbeda l-proġett sar studju tal-hsarat permezz ta' dokumentazzjoni grafika u fotografika. Hawnhekk stajna naraw l-estensjoni tad-danni li sofriet l-istatwa tul is-snin u kif stajna nikkontrollawhom permezz ta' l-intervent tagħna. Ix-xogħol beda billi sseparajna l-id il-lemnija u l-manku tax-xabla. Minnhom qlajna l-pinnijiet tar-ram li kien hemm fihom.

L-istatwa mbagħad kienet mnaddfa mill-hmieġ superficjali, l-aktar li kien jikkonsisti fi trab li qabad sew ma' l-uċuh ta' l-irham. Wara dan saru xi testijiet ta' tindif b'kimiċi jew ahjar tahlitiet ta' kimiċi differenti

biex naraw liema l-ahjar minnhom tirreagixxi tajjeb fit-tindif. Dan kien jinkludi t-tnehhija tal-materjal bijoloġiku bhal-likeni u l-hass li semmejt aktar 'il quddiem kif ukoll il-krosta sewda li kienet qiegħda ttappan diversi bnadi mill-wiċċ ta' l-irham. Fil-partijiet fejn il-likeni kienu hoxnin hafna, bdejna nnehhuhom permezz tas-sikkina serġikali. Dan ix-xogħol kollu sar bl-idejn u b'hafna paċenzja biex inkunu żguri li l-wiċċ originali ta' l-irham ma jiġrilu ebda hsara. Wara dan bdejna nużaw kimika biex nkunu ċerti li l-materjal bijoloġiku eliminajnih għal kollox. Dan qed ngħidu minhabba l'fatti li l-likeni u l-hass li jkunu jidhru niexfin u mejta jergħu jiehdu l-hajja hekk kif jixxarbu. Biex eliminajna l-partijiet li bdew jidhru hodor, kien hemm bżonn ta' diversi applikazzjonijiet tant li xi drabi, l-applikazzjonijiet thallew għal hafna granet biex stajna nerġhu nkomplu nahdmu fuq l-istatwa.

Fażi oħra fix-xogħol kienet it-tnehhija tal-krosta sewda. Hafna minnha bdejna ntaffuha bil-hasil ta' ilma deionizzata. Intużaw ukoll xkupilji żgħar biex nilhqu dawk il-partijiet li kienu aktar mhaffra u mimlijin hmieġ. Fil-biċċa l-kbira però, l-aktar fuq wara u taht il-komma ta' l-id ix-xellugija kien hemm bżonn ta' applikazzjoni fit-tul b'kimika apposta. Biex l-effett jkun aktar possittiv din il-kimika thalltet ma' tafal fin li ġie applikat fuq il-partijiet konċernati. Bhal fil-każ ta' qabel, dawn ġew applikati għal diversi drabi sakemm il-krosta bdiet iċċedi u għalhekk seġhet titneħha.

Wara dan kollu, bdew il-preparamenti biex tittiehed il-forma minn fuq l-istatwa originali. L-istatwa tnaddfet sewwa bl-ilma deionizzat biex jitneħha kull residwu ta' kimika użata fil-proċess ta' tindif. Wara li l-istatwa thalliet tinxef sewwa, sar il-konsolidament ta' l-istatwa speċjalment fil-partijiet fejn l-irham kien qed jitfarfar. Wara inġhatat tmien passati ta' resina trasparenti u reversibbli biex il-lastiku li jintuża għall-forma ma jtebbax jew jagħmel hsara lill-irham. Sadanittant, ttiehdet il-forma mis-Sur Joe Chetcuti u li minnha fonda replica fidila ta' din l-istatwa. Fl-ahharnett, l-istatwa ġiet irfinuta minn xi residwi tal-forma u inġhatat xema sintetika bhala protezzjoni finali. L-id u l-manku tax-xabla twahhlu b'mod li jistgħu jergħu jinqalghu permezz ta' pinnijiet tan-nylon li huwa materjal newtru imma fl-istess hin b'saħtu.

Nixtieq niehu din l-okkażjoni biex niringrazzja lill-Monsinjur Dun Ġwann Azzopardi ta' l-inizjattiva li ha biex jirrestawra din l-opra tassew unika u tal-fiduċja u interess ġenwin li kontinwament wera fija u l-Koperattiva tar-Restawr ReCoop waqt li kien qed isir ix-xogħol.

¹ Mario Buhagiar, *The Late Medieval Art and Architecture of the Maltese Islands*, Fondazzjoni Patrimonju Malti, Malta, 2005, p.199.

² Attribuzzjoni personali.

³ Gabriele Borghini (ed.), *Marmi Antichi*, Edizione de Luca, Roma, 2001, p. 249.

